

2047 तक विकसित राष्ट्र के रूप में उभरने के दृढ़ संकल्प के साथ भारत तेजी से मजबूत अर्थव्यवस्था के रूप में उभर रहा है: लोक सभा अध्यक्ष

...

संवाद, वाद-विवाद और चर्चा भारतीय संसदीय लोकतंत्र के आधार हैं: लोक सभा अध्यक्ष

...

यूरोपीय संसद के सदस्यों ने जी-20 में भारत के नेतृत्व की सराहना की

...

यूरोपीय संसदीय प्रतिनिधिमंडल ने लोक सभा अध्यक्ष के साथ बैठक की

...

नई दिल्ली; 19 दिसंबर, 2023: यूरोपीय संसद के भारत प्रकोष्ठ प्रतिनिधिमंडल के अध्यक्ष श्री मोर्टेन लोककेगार्ड तथा सुरक्षा एवं रक्षा उपसमिति की अध्यक्ष सुश्री नथाली लोइसो के नेतृत्व में यूरोपीय संसद के एक प्रतिनिधिमंडल ने लोक सभा अध्यक्ष श्री ओम बिरला के साथ आज संसद भवन में बैठक की।

भारतीय लोकतंत्र के मंदिर में प्रतिनिधिमंडल का स्वागत करते हुए, श्री बिरला ने कहा कि भारत विश्व का सबसे विशाल एवं जीवंत लोकतंत्र है।

श्री बिरला ने इस तथ्य की सराहना की कि संवाद, बहस और चर्चा भारतीय संसदीय लोकतंत्र का आधार हैं। देश की संघीय लोकतांत्रिक संरचना के संदर्भ में, उन्होंने उल्लेख किया कि भारत की संवैधानिक प्रणाली में राज्य व्यवस्था के तीनों अंग नियंत्रण और संतुलन की पारदर्शी प्रणाली सुनिश्चित करने के लिए सद्भाव से कार्य करते हैं। उन्होंने यह भी कहा कि प्रधान मंत्री श्री नरेन्द्र मोदी के कुशल नेतृत्व में, भारत 2047 तक विकसित राष्ट्र बनने के दृढ़ संकल्प के साथ एक मजबूत अर्थव्यवस्था के रूप में तेजी से उभर रहा है।

दोनों पक्षों ने भारत और यूरोपीय संसद के साझा लोकतांत्रिक मूल्यों पर भी चर्चा की और वैश्विक स्तर पर लोकतंत्र और विविधता को बढ़ावा देने पर सहमति व्यक्त की।

यूरोपीय संसद के सदस्यों ने जी-20 में भारत के नेतृत्व की सराहना की। उन्होंने आतंकवाद और अन्य वैश्विक चुनौतियों के खिलाफ भारत की महत्वपूर्ण भूमिका पर भी जोर दिया। प्रतिनिधिमंडल के सदस्यों ने दोनों संसदों के बीच संसदीय सहयोग बढ़ाने के महत्व को भी रेखांकित किया।